



**“Gömrük orqanlarında xidmət haqqında” Əsasnamənin təsdiq edilməsi barədə
Azərbaycan Respublikası Qanununun tətbiq edilməsi barədə**

AZƏRBAYCAN RESPUBLİKASI PREZİDENTİNİN FƏRMANI

"Gömrük orqanlarında xidmət haqqında" Əsasnamənin təsdiq edilməsi barədə Azərbaycan Respublikası Qanununun qüvvəyə minməsi ilə əlaqədar həmin Qanunu tətbiq etmək məqsədi ilə **qərara alıram**:

1. Azərbaycan Respublikasının Nazirlər kabineti iki ay müddətində:

qüvvədə olan qanunvericilik aktlarının "Gömrük orqanlarında xidmət haqqında" Əsasnaməyə uyğunlaşdırılması barədə təkliflərini Azərbaycan Respublikasının Prezidentinə təqdim etsin;

Nazirlər Kabinetinin və müvafiq mərkəzi icra hakimiyyəti orqanlarının normativ hüquqi aktlarının həmin Əsasnaməyə uyğunlaşdırılmasını təmin etsin və bu barədə Azərbaycan Respublikasının Prezidentinə məlumat versin;

həmin Əsasnamənin 4-cü maddəsində nəzərdə tutulmuş gömrük orqanlarının vəzifəli şəxsləri üçün xüsusi geyim formasını, fərqlənmə nişanlarını və onların təchizat normasını müəyyən etsin və bu barədə Azərbaycan Respublikasının Prezidentinə məlumat versin;

həmin Əsasnamənin 6-cı maddəsinin ikinci hissəsində nəzərdə tutulmuş gömrük orqanlarında istifadə olunan xüsusi vasitələrin, habelə odlu silah və onlar üçün döyüş sursatının siyahısını müəyyən etsin və bu barədə Azərbaycan Respublikasının Prezidentinə məlumat versin;

həmin Əsasnamənin 98-ci maddəsinin ikinci hissəsində nəzərdə tutulmuş gömrük orqanlarının vəzifəli şəxsləri üçün ərzaq payının normasını və onun dəyərinin pul kompensasiyasını müəyyən etsin və bu barədə Azərbaycan Respublikasının Prezidentinə məlumat versin;

həmin Əsasnamənin 98-ci maddəsinin birinci və ikinci hissələrində nəzərdə tutulmuş gömrük orqanlarının vəzifəli şəxslərinə verilən geyim formasının və ərzaq payının dəyərlərinin Azərbaycan Respublikasının gömrük sisteminin büdcədən kənar inkişaf fondundan ödənilməsi üçün həmin fond haqqında Əsasnaməyə müvafiq dəyişikliklər etsin və bu barədə Azərbaycan Respublikasının Prezidentinə məlumat versin;

öz səlahiyyətləri daxilində həmin Əsasnamədən irəli gələn digər məsələləri həll etsin.

2. Müəyyən edilsin ki:

"Gömrük orqanlarında xidmət haqqında" Əsasnamənin 11-ci maddəsinin ikinci hissəsində, 23-cü maddəsində, 24-cü maddəsində, 27-ci maddəsinin ikinci hissəsində və 39-cu maddəsində nəzərdə tutulmuş "müvafiq icra hakimiyyəti orqanı"nın səlahiyyətlərini Azərbaycan Respublikasının Prezidenti həyata keçirir;

həmin Əsasnamənin 4-cü maddəsində, 6-cı maddəsinin ikinci hissəsində, 81-ci maddəsində, 98-ci maddəsinin ikinci hissəsində və 100-cü maddəsində nəzərdə tutulmuş "müvafiq icra hakimiyyəti orqanı"nın səlahiyyətlərini Azərbaycan Respublikasının Nazirlər Kabineti həyata keçirir;^[1]

həmin Əsasnamədə nəzərdə tutulmuş "Azərbaycan Respublikasının gömrük işini aparan icra hakimiyyəti orqanı"nın səlahiyyətlərini Azərbaycan Respublikasının Dövlət Gömrük Komitəsi həyata keçirir;

həmin Əsasnamənin 113-cü maddəsinin ikinci hissəsində nəzərdə tutulmuş "müvafiq icra hakimiyyəti orqanı"nın səlahiyyətlərini Azərbaycan Respublikasının Dövlət Sosial Müdafiə Fondu həyata keçirir. ^[2]

3.ÇIXARILIB. ^[3]

4. "Gömrük orqanlarında xidmət haqqında" Əsasnamənin 24-cü maddəsinə əsasən gömrük orqanlarının vəzifəli şəxslərinin mövcud fərdi rütbələri həmin Əsasnamə ilə nəzərdə tutulmuş xüsusi rütbələrə aşağıdakı qaydada bərabər tutulsun:

Baş dövlət gömrük xidməti müşaviri	Azərbaycan Respublikasının həqiqi dövlət gömrük müşaviri
I dərəcə dövlət gömrük xidməti müşaviri	gömrük xidməti general-polkovniki
II dərəcə dövlət gömrük xidməti müşaviri	gömrük xidməti general-leytenantı
III dərəcə dövlət gömrük xidməti müşaviri	gömrük xidməti general-mayoru
I dərəcə gömrük xidməti müşaviri	gömrük xidməti polkovniki
II dərəcə gömrük xidməti müşaviri	gömrük xidməti polkovnik-leytenantı
III dərəcə gömrük xidməti müşaviri	gömrük xidməti mayoru
I dərəcə gömrük xidməti inspektoru	gömrük xidməti kapitanı
II dərəcə gömrük xidməti inspektoru	gömrük xidməti baş leytenantı
III dərəcə gömrük xidməti inspektoru	gömrük-xidməti leytenantı

5. Azərbaycan Respublikası Prezidentinin 1992-ci il 18 aprel tarixli 688 nömrəli Fərmanı qüvvədən düşmüş hesab edilsin.

6. Bu Fərman dərc edildiyi gündən qüvvəyə minir.

**Azərbaycan Respublikasının Prezidenti
HEYDƏR ƏLİYEV**

**Bakı şəhəri, 30 dekabr 1999-cu il
№ 243**

Azərbaycan Respublikası Prezidentinin
1999-cu il 30 dekabr tarixli, 243 nömrəli Fərmanı ilə
TƏSDİQ EDİLMİŞDİR

**Azərbaycan Respublikasının gömrük orqanlarının ali rəis heyəti üçün nəzərdə tutulan
vəzifələr və bu vəzifələrə uyğun xüsusi rütbələrin**

S İ Y A H I S I

Vəzifənin adı	Xüsusi rütbənin adı	Vəzifələrin sayı
Azərbaycan Respublikası Dövlət Gömrük Komitəsinin Mərkəzi aparatı		
Azərbaycan Respublikası Dövlət Gömrük Komitəsinin sədri	Azərbaycan Respublikasının həqiqi dövlət gömrük xidməti müşaviri	1
Azərbaycan Respublikası Dövlət Gömrük Komitəsi sədrinin birinci müavini	gömrük xidməti general-polkovniki	1
Azərbaycan Respublikası Dövlət Gömrük Komitəsi sədrinin müavini	gömrük xidməti general-leytenantı	3
Azərbaycan Respublikası Dövlət Gömrük Komitəsi sədrinin köməkçisi	gömrük xidməti general-mayoru	1
Azərbaycan Respublikası Dövlət Gömrük Komitəsi mərkəzi aparatının Baş idarə rəisi	gömrük xidməti general-mayoru	3
Dövlət Gömrük Komitəsinin sistemə daxil olan gömrük orqanları və təşkilatları		
Naxçıvan Gömrük Komitəsinin sədri	gömrük xidməti general-leytenantı	1
Baş Gömrük İdarəsinin rəisi	gömrük xidməti general-mayoru	2
Tədris mərkəzinin rəisi	gömrük xidməti general-mayoru	1
"Azərterminalkompleks" Xarici İqtisadi Birliyinin direktoru	gömrük xidməti general-mayoru	1

İSTİFADƏ OLUNMUŞ MƏNBƏ SƏNƏDLƏRİNİN SİYAHISI

1. 23 noyabr 2007-ci il tarixli 669 nömrəli Azərbaycan Respublikasının Prezidentinin Fərmanı (**Azərbaycan Respublikasının Qanunvericilik Toplusu, 2007-ci il, № 11, maddə 1117**)
2. 14 iyul 2010-cu il tarixli **298** nömrəli Azərbaycan Respublikası Prezidentinin Fərmanı ("**Azərbaycan**" qəzeti **20 iyul 2010-cu il, № 154, Azərbaycan Respublikasının Qanunvericilik Toplusu, 2010-cu il, № 07, maddə 617**)

FƏRMANA EDİLMİŞ DƏYİŞİKLİK VƏ ƏLAVƏLƏRİN SİYAHISI

^[1] 14 iyul 2010-cu il tarixli **298** nömrəli Azərbaycan Respublikası Prezidentinin Fərmanı ("**Azərbaycan**" qəzeti **20 iyul 2010-cu il, № 154, Azərbaycan Respublikasının Qanunvericilik Toplusu, 2010-cu il, № 07, maddə 617**) ilə 2-ci bəndin ikinci abzasında "**Əsasnamənin**" sözündən sonra "**11-ci maddəsinin ikinci hissəsində,**" sözləri əlavə edilmişdir və üçüncü abzasında "**və 98-ci maddəsinin ikinci hissəsində**" sözləri "**, 98-ci maddəsinin ikinci hissəsində və 100-cü maddəsində**" sözləri ilə əvəz edilmişdir.

^[2] 23 noyabr 2007-ci il tarixli 669 nömrəli Azərbaycan Respublikasının Prezidentinin Fərmanı (**Azərbaycan Respublikasının Qanunvericilik Toplusu, 2007-ci il, № 11, maddə 1117**) ilə 2-ci bəndinin dördüncü abzasının sonunda nöqtə işarəsi nöqtəli vergül işarəsi ilə əvəz edilmişdir və bəndə yeni məzmununda beşinci abzas əlavə edilmişdir.

^[3] 14 iyul 2010-cu il tarixli **298** nömrəli Azərbaycan Respublikası Prezidentinin Fərmanı ("**Azərbaycan**" qəzeti **20 iyul 2010-cu il, № 154, Azərbaycan Respublikasının Qanunvericilik Toplusu, 2010-cu il, № 07, maddə 617**) ilə 3-cü bənd çıxarılmışdır.